

क्षमावाणी पूजन

(श्री राजमलजी पवैया कृत)

(स्थापना)

(छन्द-ताटक)

क्षमावाणी का पर्व सुपावन देता जीवों को संदेश ।
उत्तम क्षमाधर्म को धारो जो अतिभव्य जीव का वेश ॥
मोह नींद से जागो चेतन अब त्यागो मिथ्याभिनिवेश ।
द्रव्यदृष्टि बन निजस्वभाव से चलो शीघ्र सिद्धों के देश ॥
क्षमा, मार्दव, आर्जव, संयम, शौच, सत्य को अपनाओ ।
त्याग, तपस्या, आर्किंचन, व्रत ब्रह्मचर्यमय हो जाओ ॥
एक धर्म का सार यही है समतामय ही बन जाओ ।
सब जीवों पर क्षमाभाव रख स्वयं क्षमामय हो जाओ ॥
क्षमा धर्म की महिमा अनुपम क्षमा धर्म ही जग में सार ।
तीन लोक में गूँज रही है क्षमावाणी की जय-जयकार ॥
ज्ञाता-द्रष्टा हो समग्र को देखो उत्तम निर्मल भेष ।
रागों से विरक्त हो जाओ रहे न दुख का किंचित् लेश ॥

ॐ ह्रीं श्री उत्तमक्षमा धर्म ! अत्र अवतर अवतर संवौषट् ।

ॐ ह्रीं श्री उत्तमक्षमा धर्म ! अत्र तिष्ठ तिष्ठ ठः ठः ।

ॐ ह्रीं श्री उत्तमक्षमा धर्म ! अत्र मम सन्निहितो भव भव वषट् ।

जीवादिक नव तत्त्वों का श्रद्धान यही सम्यक्त्व प्रथम ।

इनका ज्ञान ज्ञान है, रागादिक का त्याग चरित्र परम ॥

‘संते पुव्वणिबद्धं जाणदि’^१ वह अबंध का ज्ञाता है ।

सम्यग्दृष्टि जीव आस्रव बंधरहित हो जाता है ॥

उत्तम क्षमा धर्म उर धारूँ जन्म-मरण क्षय कर मानूँ ।

परद्रव्यों से दृष्टि हटाऊँ निज स्वभाव को पहचानूँ ॥१॥

ॐ ह्रीं श्री उत्तमक्षमाधर्मांगाय जन्मजरामृत्युविनाशनाय जलं निर्वपामीति स्वाहा ।

सप्त भयों से रहित निशंकित निजस्वभाव में सम्यग्दृष्टि ।

मिथ्यात्वादिक भावों में जो रहता वह है मिथ्यादृष्टि ॥

तीन मूढ़ता छह अनायतन तीन शल्य का नाम नहीं।
आठ दोष समकित के अरु आठों मद का कुछ काम नहीं॥
उत्तम क्षमा धर्म उर धारूँ जन्म मरण क्षय कर मानूँ।
परद्रव्यों से दृष्टि हटाऊँ निज स्वरूप को पहचानूँ॥उत्तम.॥

ॐ ह्रीं श्री उत्तमक्षमाधर्मांगाय संसारतापविनाशनाय चन्दनं निर्वपामीति स्वाहा।

अशुभ कर्म जाना कुशील शुभ को सुशील मानता रे।
जो संसार बंध का कारण वह कुशील जानता न रे॥
कर्म फलों के प्रति जिनकी आकांक्षा उर में रही नहीं।
वह निकांक्षित सम्यग्दृष्टि भव की वांछा रही नहीं॥उत्तम.॥

ॐ ह्रीं श्री उत्तमक्षमाधर्मांगाय अक्षयपदप्राप्तये अक्षतान् निर्वपामीति स्वाहा।

राग शुभाशुभ दोनों ही संसार भ्रमण का कारण है।
शुद्धभाव ही एकमात्र परमार्थ भवोदधि तारण है॥
वस्तु स्वभाव धर्म के प्रति जो लेश जुगुप्सा करे नहीं।
निर्विचिकित्सक जीव वही है निश्चय सम्यग्दृष्टि वही॥उत्तम.॥

ॐ ह्रीं श्री उत्तमक्षमाधर्मांगाय कामबाणविध्वंसनाय पुष्पं निर्वपामीति स्वाहा।

शुद्ध आत्मा जो ध्याता वह पूर्ण शुद्धता पाता है।
जो अशुद्ध को ध्याता है वह ही अशुद्धता पाता है॥
पर भावों में जो न मूढ़ है दृष्टि यथार्थ सदा जिसकी।
वह अमूढ़दृष्टि का धारी सम्यग्दृष्टि सदा उसकी॥उत्तम.॥

ॐ ह्रीं श्री उत्तमक्षमाधर्मांगाय क्षुधारोगविनाशनाय नैवेद्यं निर्वपामीति स्वाहा।

राग-द्वेष मोहादिक आस्रव ज्ञानी को होते न कभी।
ज्ञाता-द्रष्टा को ही होते उत्तम संवर भाव सभी॥
शुद्धात्म की भक्ति सहित जो पर भावों से नहीं जुड़ा।
उपगूहन का अधिकारी है सम्यग्दृष्टि महान बड़ा॥उत्तम.॥

ॐ ह्रीं श्री उत्तमक्षमाधर्मांगाय मोहान्धकारविनाशनाय दीपं निर्वपामीति स्वाहा।

कर्म बन्ध के चारों कारण मिथ्या अविरति योग कषाय ।

चेतयिता इनका छेदन कर, करता है निर्वाण उपाय ॥

जो उन्मार्ग छोड़कर निज को निज में सुस्थापित करता ।

स्थितिकरण युक्त होता वह सम्यग्दृष्टी स्वहित करता ॥उत्तम. ॥

ॐ ह्रीं श्री उत्तमक्षमाधर्मांगाय अष्टकर्मविध्वंसनाय धूपं निर्वपामीति स्वाहा ।

पुण्य-पापमय सभी शुभाशुभ योगों से रहता वह दूर ।

सर्व संग से रहित हुआ वह दर्शन ज्ञानमयी सुख पूर ॥

सम्यग्दर्शन ज्ञान चरितधारी के प्रति गौ-वत्सल भाव ।

वात्सल्य का धारी सम्यग्दृष्टि मिटाता पूर्ण विभाव ॥उत्तम. ॥

ॐ ह्रीं श्री उत्तमक्षमाधर्मांगाय मोक्षफलप्राप्तयेफलं निर्वपामीति स्वाहा ।

ज्ञानविहीन कभी भी पलभर ज्ञानस्वरूप नहीं होता ।

बिना ज्ञान के ग्रहण किए कर्मों से मुक्त नहीं होता ॥

विद्यारूपी रथ पर चढ़ जो ज्ञानरूप रथ चलवाता ।

वह जिन-शासन की प्रभावना करता शिवपथ दर्शाता ॥उत्तम. ॥

ॐ ह्रीं श्री उत्तमक्षमाधर्मांगाय अनर्घ्यपदप्राप्तये अर्घ्यं निर्वपामीति स्वाहा ।

जयमाला

(दोहा)

उत्तम क्षमा स्वधर्म को, वन्दन करूँ त्रिकाल ।

नाश दोष पच्चीस कर, काटूँ भव जंजाल ॥

(ताटक)

सोलहकारण पुष्पांजलि दशलक्षण रत्नत्रय व्रत पूर्ण ।

इनके सम्यक् पालन से हो जाते हैं वसुकर्म विचूर्ण ॥

भाद्र मास में सोलहकारण तीस दिवस तक होते हैं ।

शुक्ल पक्ष में दशलक्षण पंचम से दस दिन होते हैं ॥

पुष्पांजलि दिन पाँच पंचमी से नवमी तक होते हैं ।

पावन रत्नत्रयव्रत अन्तिम तीन दिवस के होते हैं ॥

आश्विन कृष्णा एकम् उत्सव क्षमावाणी का होता है।
 उत्तमक्षमा धार उर श्रावक मोक्षमार्ग को जोता है॥
 भाद्र मास अरु माघ मास अरु चैत्र मास में आते हैं।
 तीन बार आ पर्वराज जिनवर संदेश सुनाते हैं॥
 'जीवे कम्मं बद्धं पुट्ठं'^१ यह तो है व्यवहार कथन।
 है अबद्ध अस्पृष्ट कर्म से निश्चय नय का यही कथन॥
 जीव-देह को एक बताना यह है नय व्यवहार अरे।
 जीव देह तो पृथक्-पृथक् हैं निश्चय नय कह रहा अरे॥
 निश्चय नय का विषय छोड़ व्यवहार माहिं करते वर्तन।
 उनको मोक्ष नहीं हो सकता और न ही सम्यग्दर्शन॥
 'दोण्हवि णयाण भणियं जाणई'^२ जो पक्षातिक्रान्त होता।
 चित्स्वरूप का अनुभव करता सकलकर्म मल को खोता॥
 ज्ञानी ज्ञानस्वरूप छोड़कर जब अज्ञान रूप होता।
 तब अज्ञानी कहलाता है पुद्गल बन्ध रूप होता॥
 'जह विस भुव भुज्जंतो वेज्जो'^३ मरण नहीं पा सकता है।
 ज्ञानी पुद्गल कर्म उदय को भोगे बन्ध न करता है॥
 मुनि अथवा गृहस्थ कोई भी मोक्षमार्ग है कभी नहीं।
 सम्यग्दर्शन ज्ञान चरित ही मोक्षमार्ग है सही-सही॥
 मुनि अथवा गृहस्थ के लिंगों में जो ममता करता है।
 मोक्षमार्ग तो बहुत दूर भव-अटवी में ही भ्रमता है॥

१. समयसार, गाथा १४१ - जीव कर्म से बँधा है तथा स्पर्शित है।

२. समयसार, गाथा १४३ - दोनों ही नयों के कथन मात्र को जानता है।

३. समयसार, गाथा १९४ - जिस प्रकार वैद्य पुरुष विष को भोगता, खाता हुआ भी।

प्रतिक्रमण प्रतिसरण आदि आठों प्रकार के विषकुम्भ।
इनसे जो विपरीत वही हैं मोक्षमार्ग के अमृतकुम्भ॥
पुण्य भाव की भी तो इच्छा ज्ञानी कभी नहीं करता।
परभावों से अरति सदा है निज का ही कर्ता धर्ता॥
कोई कर्म किसी जीव को है सुख-दुख दाता नहीं समर्थ।
जीव स्वयं ही अपने सुख-दुख का निर्माता स्वयं समर्थ॥
क्रोध, मान, माया, लोभादिक नहीं जीव के किंचित् मात्र।
रूप, गंध, रस, स्पर्श शब्द भी नहीं जीव के किंचित् मात्र॥
देह संहनन संस्थान भी नहीं जीव के किंचित् मात्र।
राग-द्वेष-मोहादि भाव भी नहीं जीव के किंचित् मात्र॥
सर्वभाव से भिन्न त्रिकाली पूर्ण ज्ञानमय ज्ञायक मात्र।
नित्य, ध्रौव्य, चिद्रूप, निरंजन, दर्शनज्ञानमयी चिन्मात्र॥
वाक् जाल में जो उलझे वह कभी सुलझ ना पायेंगे।
निज अनुभव रसपान किये बिन नहीं मोक्ष में जायेंगे॥
अनुभव ही तो शिवसमुद्र है अनुभव शाश्वत सुख का स्रोत।
अनुभव परमसत्य शिव सुन्दर अनुभव शिव से ओतप्रोत॥
निज स्वभाव के सन्मुख हो जा, पर से दृष्टि हटा भगवान।
पूर्ण सिद्धपर्याय प्रकट कर आज अभी पा ले निर्वाण॥
ज्ञान-चेतना सिंधु स्वयं तू स्वयं अनन्तगुणों का भूप।
त्रिभुवनपति सर्वज्ञ ज्योतिमय चिंतामणि चेतन चिद्रूप॥
यह उपदेश श्रवण कर हे प्रभु! मैत्री भाव हृदय धारूँ।
जो विपरीत वृत्तिवाले हैं उन पर मैं समता धारूँ॥
धीरे-धीरे पाप-पुण्य शुभ-अशुभ आस्रव संहारूँ।
भव-तन भोगों से विरक्त हो निजस्वभाव को स्वीकारूँ॥
दशधर्मों को पढ़ सुनकर अन्तर में आये परिवर्तन।
व्रत उपवास तपादिक द्वारा करूँ सदा ही निज चिंतन॥

राग-द्वेष अभिमान पाप हर काम क्रोध को चूर करूँ।
 जो संकल्प-विकल्प उठे प्रभु उनको क्षण-क्षण दूर करूँ॥
 अणु भर भी यदि राग रहेगा नहीं मोक्ष पद पाऊँगा।
 तीन लोक में काल अनंता राग लिये भरमाऊँगा॥
 राग शुभाशुभ के विनाश से वीतराग बन जाऊँगा।
 शुद्धात्मानुभूति के द्वारा स्वयं सिद्ध पद पाऊँगा॥
 पर्यूषण में दूषण त्यागूँ बाह्य क्रिया में रमे न मन।
 शिव पथ का अनुसरण करूँ मैं बन के नाथ सिद्ध नन्दन॥
 जीव मात्र पर क्षमा भाव रख मैं व्यवहार धर्म पालूँ।
 निज शुद्धात्म पर करुणा कर निश्चय धर्म सहज पालूँ॥

ॐ ह्रीं श्री उत्तमक्षमाधर्मांगाय अनर्घ्यपदप्राप्तये जयमाला पूर्णार्घ्यं निर्वपामीति स्वाहा।

(दोहा)

मोक्ष-मार्ग दर्शा रहा, क्षमावाणी का पर्व।
 क्षमाभाव धारण करो, राग-द्वेष हर सर्व॥

(पुष्पाञ्जलिं क्षिपेत्)

भजन

वन्दों अद्भुत चन्द्रवीर जिन, भविचकोर चित हारी।
 चिदानन्द अंबुधि अब उच्छ्रयो भव तप नाशन हारी॥टेक॥
 सिद्धार्थ नृप कुल नभ मण्डल, खण्डन भ्रम-तम भारी।
 परमानन्द जलधि विस्तारन, पाप ताप छय कारी॥१॥
 उदित निरन्तर त्रिभुवन अन्तर, कीरत किरन पसारी।
 दोष मलंक कलंक अखकि, मोह राहु निरवारी॥२॥
 कर्मवरण पयोध अरोधित, बोधित शिव मगचारी।
 गणधरादि मुनि उद्भान सेवत, नित पूनम तिथि धारी॥३॥
 अखिल अलोकाकाश उलंघन, जासु ज्ञान उजयारी।
 'दौलत' तनसा कुमुदिनिमोदन, ज्यों चरम जगतारी॥४॥